

NSD NEWS UNIT
ALL INDIA RADIO, GUWAHATI
0000000000

Date : 05-07-2026

Time : 1910 Hrs.

Assamese Evening Bulletin
HEADLINES

0000000000

- ১। প্রধানমন্ত্রী নৰেন্দ্ৰ মোদীৰ আসন্ন ইণ্ডোনেছিয়া ভ্ৰমণকালত দুয়োদেশৰ মাজত অৰ্থনৈতিক বিনিময় শক্তিশালী হ'ব পৰাকৈ ন ন ক্ষেত্ৰ মুকলি হোৱাৰ সম্ভাৱনা আছে।
- ২। কেন্দ্ৰীয় মন্ত্ৰী ড০ মনসুখ মাণ্ডাভিয়াই জনসাধাৰণক দৈনিক কমেও এঘণ্টা মোবাইল ফোন ব্যৱহাৰৰ পৰা আঁতৰত থাকি শাৰীৰিক ব্যায়াম তথা ক্ৰীড়াত মনোনিবেশ কৰিবলৈ পৰামৰ্শ দিয়ে।
- ৩। পেট্ৰ'লিয়াম ৰপ্তানি কৰা দেশসমূহৰ সংস্থা অপেকে চলিত বৰ্ষৰ আগষ্টৰ পৰা দৈনিক ১৮৮ হাজাৰ বেৰেল পৰ্যন্ত তেলৰ উৎপাদন বৃদ্ধি কৰাৰ লক্ষ্য লৈছে।
- ৪। ভেনিজুৱেলাত ভূমিকম্পত প্ৰভাৱিত লোকসকলৰ সাহায্যৰ বাবে ভাৰতে গ্ৰহণ কৰা পদক্ষেপৰ বাবে ৰাষ্ট্ৰপতি ডেলছি ৰড্ৰিগুৱেজে ধন্যবাদ জ্ঞাপন কৰিছে।

আৰু

- ৫। বিশ্বকাপ ফুটবল প্ৰতিযোগিতাৰ প্ৰি কোৱাৰ্টাৰ ফাইনেলৰ এখন খেলত আজি নিশা ব্ৰাজিল, নৰৱেৰ বিৰুদ্ধে অৱতীৰ্ণ হ'ব।

0000000000

প্ৰধানমন্ত্ৰী নৰেন্দ্ৰ মোদীৰ কাইলৈৰ পৰা ইণ্ডোনেছিয়া ভ্ৰমণে ভাৰত আৰু ইণ্ডোনেছিয়াৰ মাজৰ সম্পৰ্ক অধিক শক্তিশালী কৰাৰ লগতে পাৰস্পৰিক সহযোগিতাৰ ক্ষেত্ৰত নতুন অধ্যায়ৰ সূচনা কৰিব। ইণ্ডোনেছিয়াস্থিত ভাৰতীয় ৰাষ্ট্ৰদূত সন্দীপ চক্ৰৱৰ্তীয়ে জাকাৰ্টাত আকাশবাণীৰ সৈতে হোৱা সাক্ষাৎকাৰত এই বিষয়ে প্ৰকাশ কৰে। তেওঁ কয়, যে কাইলৈৰ পৰা ৮ জুলাইলৈকে প্ৰধানমন্ত্ৰী মোদীৰ ইণ্ডোনেছিয়া ভ্ৰমণকালত দুয়োদেশৰ মাজত অৰ্থনৈতিক বিনিময় শক্তিশালী হ'ব পৰাকৈ ন ন ক্ষেত্ৰ মুকলি হোৱাৰ সম্ভাৱনা আছে। তেওঁ কয়, যে সম্প্ৰতি ৩০ বিলিয়ন ডলাৰৰ বাণিজ্যৰ স্থিতিক ভৱিষ্যতে অধিক শক্তিশালী কৰাৰ বাবে পদক্ষেপ লোৱা হৈছে। ভাৰত আৰু ইণ্ডোনেছিয়াৰ মাজত পাৰস্পৰিক বিনিয়োগ বৃদ্ধিৰ লগতে সামুদ্ৰিক প্ৰতিবেশী হিচাপে যোগাযোগ আৰু সামৰ্থবৰ্ধনৰ ক্ষেত্ৰতো দেশ দুখনে কাম কৰি গৈছে বুলি তেওঁ জানিবলৈ দিয়ে। প্ৰধানমন্ত্ৰীৰ এই ভ্ৰমণকালত সামুদ্ৰিক সুৰক্ষা, মহাকাশ সহযোগিতা, তথ্য প্ৰযুক্তি বিজ্ঞানকে ধৰি বিভিন্ন ক্ষেত্ৰত কেইবাখনো চুক্তি স্বাক্ষৰ হোৱাৰ সম্ভাৱনা আছে বুলি তেওঁ কয়।

0000000000

কেন্দ্ৰীয় যুৱ পৰিক্ৰমা আৰু যুৱ পৰিক্ৰমা মন্ত্ৰী ড০ মনসুখ মাণ্ডাভিয়াই আজি নতুন দিল্লীত ফিট ইণ্ডিয়া চান্‌ডেজ অন চাইকেল পদক্ষেপৰ ৯০ সংখ্যক সংস্কৰণত অংশগ্ৰহণ কৰে। আধ্যাত্মিক গুৰু শ্ৰী সত্য চাইবাবাৰ জন্মশতবাৰ্ষিকী উপলক্ষে শ্ৰী সত্য চাই সেৱা সংস্থাৰ সহযোগিতাত এই অনুষ্ঠানৰ আয়োজন কৰা হয়। সামূহিক দৌৰ আৰু চাইকেল চলোৱা কাৰ্যসূচীত ৯ হাজৰতকৈও অধিক লোকে অংশগ্ৰহণ কৰে। তদুপৰি এই কাৰ্যসূচীৰ সৈতে সংগতি ৰাখি জুয়া

আৰু যোগাভ্যাসো অনুষ্ঠিত হয়। জনসাধাৰণৰ মাজত শাৰিৰীকভাৱে অধিক সক্ৰিয় জীৱনশৈলীৰ জনপ্ৰিয়তা বৃদ্ধি কৰাৰ লগতে আচৰণ ত্ৰাসিত কৰাৰ উদ্দেশ্যে এপিদক্ষেপ গ্ৰহণ কৰা হৈছে। সংবাদ মাধ্যমৰ সৈতে মত বিনিময় কৰি ড০ মাণ্ডাভিয়াই কয় যে চাইকেল চলোৱাৰ জৰিয়তে জনসাধাৰণে নিজৰ হৃদযন্ত্ৰ, শৰীৰৰ লগতে মানসিক স্বাস্থ্যও উন্নীত কৰিব পাৰে। চাইকেল চলোৱাৰ স্বাস্থ্য সম্পৰ্কীয় উপকাৰসমূহৰ ওপৰত আলোকপাত কৰাৰ লগতে মন্ত্ৰীগৰাকীয়ে ইয়াৰ জৰিয়তে মহানগৰসমূহত প্ৰদূষণ হ্ৰাস কৰিব পাৰি বুলিও মত প্ৰকাশ কৰে। তেওঁ জনসাধাৰণক দৈনিক কমেও এঘণ্টা মোবাইল ফোন ব্যৱহাৰৰ পৰা আঁতৰত থাকিবলৈ অনুৰোধ জনোৱাৰ লগতে উন্নত স্বাস্থ্যৰ বাবে শাৰিৰীক ব্যায়াম তথা ক্ৰীড়া মনোনিবেশ কৰিবলৈ পৰামৰ্শ দিয়ে।

০০০০০০০০

পেট্ৰ'লিয়াম ৰপ্তানি কৰা দেশসমূহৰ সংস্থা অ'পেকে চলিত বৰ্ষৰ আগষ্টৰ পৰা দৈনিক ১৮৮ হাজাৰ বেৰেল পৰ্যন্ত তেলৰ উৎপাদন বৃদ্ধি কৰাৰ লক্ষ্য লৈছে। আন্তৰ্জাতিক তেল বিপণন পৰিস্থিতি পৰ্যালোচনা কৰাৰ উদ্দেশ্যে আয়োজিত এখন ভাৰ্চুৱেল বৈঠকৰ অন্তত এই সিদ্ধান্ত গ্ৰহণ কৰা হয়। বৈঠকৰ অন্তত জাৰি কৰা এটা বিবৃতিত চৌদি আৰব, ৰাছিয়া, ইৰাক, কুৱেইট, কাজাখস্থান, আলজেৰিয়া আৰু ওমানকে ধৰি সাতখন সদস্য-ৰাষ্ট্ৰৰে গঠিত অ'পেক প্লাছ গোট প্ৰকাশ কৰে যে বিপণন ক্ষেত্ৰৰ স্থিৰতা অনাৰ উদ্দেশ্যে এই সিদ্ধান্ত গ্ৰহণ কৰা হৈছে। বিপণন ক্ষেত্ৰৰ পৰিস্থিতিৰ ওপৰত নিৰ্ভৰ কৰি উৎপাদন বৃদ্ধি অথবা হ্ৰাস কৰাৰ লগতে আনুষঙ্গিক পদক্ষেপৰ সৈতে শিথিল তথা সাৱধানী দৃষ্টিভঙ্গী গ্ৰহণ কৰাৰ বাবে এই গোট প্ৰতিশ্ৰুতিবদ্ধ বুলি বিবৃতিটোত প্ৰকাশ কৰা হয়। আন্তৰ্জাতিক তেলৰ বিপণন ক্ষেত্ৰৰ পৰিস্থিতি পৰ্যবেক্ষণ কৰি থকা হ'ব বুলি অ'পেকে প্ৰকাশ কৰে। উল্লেখযোগ্য যে অহা ২ আগষ্টত গোটৰ পৰৱৰ্তী বৈঠক অনুষ্ঠিত হ'ব।

০০০০০০০০

কৰ্মচাৰী, ৰাজহুৱা ওজৰ-আপত্তি আৰু পেন্সন বিভাগৰ ৰাজ্যমন্ত্ৰী ড০ জিতেন্দ্ৰ সিঙে আজি চৰকাৰী কৰ্মচাৰীক পেন্সনাৰ তথা প্ৰশাসনীয় সংস্থাৰ সম্পৰ্কীয় এলানি বিষয় আলোচনা কৰাৰ উদ্দেশ্যে ভাৰতীয় মজদুৰ সংঘ আৰু স্বীকৃতিপ্ৰাপ্ত কৰ্মচাৰী সংস্থাৰ এটা প্ৰতিনিধি দলৰ সৈতে মত বিনিময় কৰে। মন্ত্ৰীগৰাকীয়ে প্ৰাতিষ্ঠানিক আলোচনাৰ জৰিয়তে কৰ্মচাৰী সংস্থাসমূহে সেৱা সংক্ৰান্তীয় বিষয়সমূহ চৰকাৰৰ দৃষ্টিগোচৰ কৰি সৃষ্টিশীল ভূমিকা গ্ৰহণ কৰা বুলি উল্লেখ কৰে। তেওঁ কয় যে সকলো পক্ষৰ সৈতে নিয়মিতভাৱে আলোচনাৰ জৰিয়তে প্ৰশাসন ব্যৱস্থা শক্তিশালী কৰাৰ উপৰি চৰকাৰী কৰ্মচাৰী আৰু পেন্সনাৰসকলৰ সমস্যাসমূহ সময়মতে সমাধা কৰাত সুবিধা হয়। চৰকাৰে কৰ্মচাৰীসকলৰ উন্নয়নৰ বাবে গ্ৰহণ কৰা পদক্ষেপসমূহ সুচাৰুৰূপে ৰূপায়ণ কৰাত মন্ত্ৰীগৰাকীৰ ভূমিকাক প্ৰতিনিধি দলটোৱে প্ৰশংসা কৰে।

০০০০০০০০

ভেনিজুৱেলাত অলপতে সংঘটিত প্ৰলয়ংকাৰী ভূমিকম্পত প্ৰভাৱিত লোকসকলৰ সাহায্যৰ বাবে ভাৰতে গ্ৰহণ কৰা পদক্ষেপৰ বাবে দেশখনৰ ৰাষ্ট্ৰপতি ডেলচি ৰড্ৰিগুৱেজে আজি ধন্যবাদ জ্ঞাপন কৰিছে। তেওঁ কয় যে এতিয়া ভেনিজুৱেলাৰ পুনৰ জন্ম হ'ব। সামাজিক মাধ্যমযোগে দিয়া এটা বাৰ্তাত ৰাষ্ট্ৰপতিগৰাকীয়ে ব্ৰিটেইন, কাটাৰ, ফ্ৰান্স, ভাৰত, বাৰ্বাডোজ, ব্ৰাজিল আৰু আৰ্জেণ্টিনাই আগবঢ়োৱা সাহায্যৰ শলাগ লৈ কয় যে দুৰ্যোগৰ সময়ত এই দেশসমূহে প্ৰদৰ্শন কৰা সহমৰ্মিতাৰ প্ৰতি ভেনিজুৱেলাই সন্মান প্ৰদৰ্শন কৰিছে। তেওঁ কয় যে দেশখনে এই নিষ্ঠা, সাহস আৰু প্ৰতিশ্ৰুতিবদ্ধতা চিৰকাল মনত ৰাখিব।

000000000

সামাজিক মাধ্যমৰ কেইবাখনো মঞ্চত কেইবাগৰাকীও ব্যক্তিয়ে বাণিজ্য, প্ৰব্ৰজন তথা অন্যান্য বিষয়কে ধৰি নীতি সম্পৰ্কীয় দিশত বৈদেশিক পৰিক্ৰমা মন্ত্ৰালয়ক পৰামৰ্শ দিয়া বুলি উত্থাপন কৰা দাবীৰ সত্যতা মন্ত্ৰালয়ে নস্যাৎ কৰিছে। মন্ত্ৰালয়ৰ সত্য নিৰূপণকাৰী গোটে প্ৰকাশ কৰিছে যে মন্ত্ৰালয়ৰ সৈতে কাম কৰা সন্দৰ্ভতো এই সূত্ৰসমূহে ধনৰ বিনিময়ত উপদেশ দিয়াৰ দাবী কৰি আহিছে। এই গোটে লগতে কয় যে সংশ্লিষ্ট ব্যক্তিসকলৰ বৈদেশিক পৰিক্ৰমা মন্ত্ৰালয়ৰ সৈতে কোনো সম্পৰ্ক নাই। মন্ত্ৰালয়ে সামাজিক মাধ্যমৰ মঞ্চসমূহত বিয়পি পৰা এনে ধৰণৰ ভুৱা বাৰ্তা সন্দৰ্ভত জনসাধাৰণক সজাগ হৈ থাকিবলৈ আহ্বান জনাইছে।

000000000

গ্ৰামোন্নয়ন মন্ত্ৰালয়ৰ অধীনৰ জ্যেষ্ঠ বিষয়াৰ এটা দলে আজিৰ পৰা ১১ জুলাইলৈ কৰ্ণাটকৰ বিভিন্ন অঞ্চল ভ্ৰমণ কৰিব। ৰাজ্য চৰকাৰৰ বিষয়াসকলৰ সৈতে পৰ্যালোচনামূলক বৈঠকৰ লগতে গুৰুত্বপূৰ্ণ আঁচনিসমূহৰ অগ্ৰগতি আৰু ৰূপায়ণৰ বৃদ্ধি লোৱাৰ উদ্দেশ্যে দলটোৱে কৰ্ণাটক ভ্ৰমণ কৰাৰ কথা। তেওঁলোকে বিকশিত ভাৰত নিয়োগ নিশ্চিতি আৰু অজীৱিকা অভিযান গ্ৰামীণ, বিকশিত ভাৰত আৰু এ জিৰ কাম-কাজৰ অগ্ৰগতি ত্বৰান্বিত কৰিবলৈ বেলগাভি আৰু ডাৱানাগেৰে জিলা ভ্ৰমণ কৰাৰ লগতে তৃণমূল পৰ্যায়ত এই আঁচনিসমূহৰ ৰূপায়ণ পৰ্যবেক্ষণ কৰিব। জিলা প্ৰশাসনসমূহৰ প্ৰস্তুতিৰ বৃদ্ধি লোৱাৰ লগতে এই আঁচনিসমূহ ৰূপায়ণ কালত আহি পৰা বিভিন্ন প্ৰতিবন্ধকতা চিনাক্ত কৰি সেইসমূহ যথা সময়ত সমাধান কৰাৰ জৰিয়তে আঁচনিসমূহৰ ফলপ্ৰসূ ৰূপায়ণ সুনিশ্চিত কৰাৰ উদ্দেশ্যে বিষয়াসকলে সকলো প্ৰয়াস অব্যাহত ৰাখিব। তদুপৰি তেওঁলোকে প্ৰধানমন্ত্ৰী আৱাস যোজনা গ্ৰামীণ, দীনদয়াল অস্ত্ৰোদয়া যোজনা - ৰাষ্ট্ৰীয় গ্ৰামীণ জীৱিকা অভিযান, প্ৰধানমন্ত্ৰী গ্ৰাম চড়ক যোজনা, মহাত্মা গান্ধী ৰাষ্ট্ৰীয় গ্ৰাম্য নিয়োগ নিশ্চিতি আঁচনি আৰু ৰাষ্ট্ৰীয় সামাজিক সাহায্য আঁচনিকে ধৰি গ্ৰামোন্নয়ন মন্ত্ৰালয়ৰ সকলো ধৰণৰ বাহী আঁচনিৰ ৰূপায়ণৰো পৰ্যালোচনা কৰিব।

000000000

গুজৰাটৰ প্ৰাক্তন বনমন্ত্ৰী তথা বিশিষ্ট জনজাতীয় নেতা মোহনচিন ৰাথৰাৰ মৃত্যুত আজি প্ৰধানমন্ত্ৰী নৰেন্দ্ৰ মোদীয়ে শোক প্ৰকাশ কৰে। সামাজিক মাধ্যমৰ জৰিয়তে দিয়া এটা বাৰ্তাত শ্ৰীমোদীয়ে কয় যে গুজৰাট বিধানসভাত তেওঁ কেইবা বছৰো প্ৰয়াত ৰাথৰাৰ সৈতে কাম কৰাৰ সুযোগ পাইছিল। জনকল্যাণ, জনসেৱা তথা জনজাতীয় সম্প্ৰদায়ৰ সৰ্বাত্মক প্ৰগতিৰ বাবে বিশিষ্ট নেতাগৰাকীৰ নিষ্ঠা আৰু বৰঙণি জনসাধাৰণে চিৰকাল সুঁৱৰিব বুলি তেওঁ প্ৰকাশ কৰে।

000000000

ফিফা বিশ্বকাপ ফুটবলত আজি প্ৰি-কোৱাৰ্টাৰ ফাইনেলৰ ভাৰতীয় সময় অনুসৰি মাজনিশা ডেৰ বজাত নিউ জাৰ্চি হ'বলগীয়া এখন খেলত ব্ৰাজিল আৰু নৰৱে মুখামুখি হ'ব। প্ৰতিযোগিতাৰ প্ৰি-কোৱাৰ্টাৰ ফাইনেলৰ মেস্কিকোত হ'বলগীয়া আনখন খেলত কাইলৈ পুৱা চাৰে ৫ বজাত মেস্কিকো আৰু ইংলেণ্ড মুখামুখি হ'ব। উল্লেখযোগ্য যে ইতিমধ্যে ফিলাডেলফিয়াত অনুষ্ঠিত প্ৰি-কোৱাৰ্টাৰ ফাইনেলৰ এখন খেলত পাৰাগুৱেৰেক পৰাস্ত কৰি ফ্ৰান্সে কোৱাৰ্টাৰ ফাইনেলত স্থান নিশ্চিত কৰিছে।

ইয়াৰ পূৰ্বে মৰক্কোই হিউষ্টনত অনুষ্ঠিত প্ৰথমখন প্ৰি-কোৱাৰ্টাৰ ফাইনেলত কানাডাক সহজে ৩-০ গ'লত পৰাভূত কৰে। মৰক্কোৰ অজিডিনে উনাইয়ে সুন্দৰ খেল প্ৰদৰ্শন কৰি দ্বিতীয়াৰ্থত দুটা গ'ল দিয়ে। ছফিয়ান বহিমীয়ে খেলৰ অন্তিম সময়ত তৃতীয়টো গ'ল দিয়ে।

০০০০০০০০

উইস্কলডন টেনিছৰ এখন খেলত চাৰ্বিয়াৰ ন'ভাক জ'ক'ভিচ আৰু ৰাছিয়াৰ ৰোমান ছাফিউলিন মুখামুখি হ'ব। আনহাতে, পুৰুষৰ ছিংগলছত জাপানৰ ছিণ্টোৰা মুছিজুকি আৰু ইটালীৰ শীৰ্ষস্থানৰ খেলুৱৈ জাৰ্নিক ছিনাৰ পৰস্পৰৰ মুখামুখি হ'ব। আন এখন খেলত পোলেণ্ডৰ ছ্বাৰ্ট ছৰ্কাছে জাৰ্মানীৰ জেন লেনাৰ্ড ষ্ট্ৰাফৰ বিৰুদ্ধে অৱতীৰ্ণ হোৱাৰ বিপৰীতে প্ৰি-কোৱাৰ্টাৰ ফাইনেলৰ এখন খেলত স্পেইনৰ আলেক্সান্দ্রো ডেভিড'ভিচ ফকিনাই কানাডাৰ ফেলিক্স অ'গাৰ এলিয়াচিমৰ বিৰুদ্ধে অৱতীৰ্ণ হ'ব। মহিলাৰ একক শাখাত চেক গণৰাজ্যৰ কেৰ'লিনা মুছোভাই একেই দেশৰ বাৰ্বোৰা ক্ৰেজচিক'ভাৰ বিৰুদ্ধে অৱতীৰ্ণ হোৱাৰ লগতে শীৰ্ষস্থানৰ খেলুৱৈ আৰিয়ানা ছাবালেংকাই জাপানৰ নাঅ'মি অ'ছাকাৰ বিৰুদ্ধে অৱতীৰ্ণ হ'ব। আমেৰিকাৰ চতুৰ্থ স্থানৰ খেলুৱৈ জেছিকা পেণ্ডলাই একেখন দেশৰ ইভাজভিকৰ বিৰুদ্ধে প্ৰতিদ্বন্দ্বিতাত অৱতীৰ্ণ হ'ব। আনহাতে, ছুইজাৰলেণ্ডৰ বেলিণ্ডা বেন্ছিক আমেৰিকা যুক্তৰাষ্ট্ৰৰ ক'ক' গৌফৰ বিৰুদ্ধে অৱতীৰ্ণ হ'ব।

০০০০০০০০

সমাপ্ত